



ஆயர் திருமுகம்

Bishop George Rajendran sdb
Diocese of Thuckalay

Pastoral Letter No/GR/48/2022

ஆயர் திருமுகம்

**ஈசோ மெசியாவில் அன்பிற்குரிய அருட்தந்தையரே! அருட்சகோதரிகளே!
அன்பு இறைமக்களே! நம் தந்தையாம் கடவுளிடமிருந்தும், ஆண்டவராம் ஈசோ
மெசியாவிடமிருந்தும் அமைதியும் அருளும் உரித்தாகுக!**

குழந்தை இயேசுவை வரவேற்பதற்கானத் தயாரிப்பை நாம், 2022, நவம்பர் மாதம் 27 ஆம் தேதி அன்று மங்கள வார்த்தை காலத்தோடு தொடங்கினோம். அத்தோடு, டிசம்பர் முதல் தேதி தொடங்கி 25 ஆம் தேதி வரை, சிறப்புத் தயாரிப்புகளில் ஈடுபட்டிருக்கின்றோம். குறிப்பாக, தவம், செபம் போன்றவை மேற்கொண்டு நமது இதயங்களைத் தயாரித்து வருகிறோம். அடுத்த ஞாயிற்றுக்கிழமை அன்று, கிறிஸ்துமஸ் விழாவை நாம் கொண்டாட இருக்கிறோம். பலிபீடத்தை அணுகி வந்து, திருப்பலி ஒப்புக்கொடுத்து இறைமகனின் பிறப்பை சிறப்பிப்போம். இவ்வேளையில், கிறிஸ்துமஸ் வாழ்த்துக்களை மனமார தெரிவித்துக் கொள்வதில் மகிழ்கிறேன். இயேசு கிறிஸ்துவின், மகிழ்ச்சியும் அமைதியும் உங்கள் உள்ளங்களிலும் குடும்பங்களிலும் குடிகொள்வதாக.

மண்ணில் பிறக்கும் குழந்தைகள் ஒவ்வொன்றும் கடவுளின் கொடை என்பதை நாம் அறிவோம். மழலைகளின் புன்னகை மனங்களைக் கொள்ளை கொள்ளும். வறுமையோ செல்வமோ குழந்தையின் புன்னகையை தீர்மானிப்பதில்லை. அதன் சிரிப்பிலும், அழகையிலும் புது நம்பிக்கைகள் பிறக்கின்றன, எதிர்காலத்தைப் பற்றிய கனவுகள் தெளிவாகின்றன. குழந்தை இறைப்புண்ணியங்களான நம்பிக்கை மற்றும் எதிர்நோக்கின் அடையாளம்.

இரண்டாயிரம் ஆண்டுகளுக்கு முன்னர் பெத்லகேமில் நமக்காக பிறந்த மீட்பர் இயேசுவின் பிறப்பை நாம் கிறிஸ்துமஸ் நாளன்று கொண்டாடுகிறோம். அதேவேளையில், ஒவ்வொரு கிறிஸ்துமஸ் விழாவும் இயேசுவின் இரண்டாம் வருகையின் குறியீடாகவும் இருக்கிறது. இயேசுவின் பிறப்பு, இவ்வுலகில் தொடங்கி மறுவுலகில் முழுமைப் பெறும் இறையாட்சியின் வருகையைப் பறைசாற்றியது.

அறிவுக்கெட்டா அதிசயமாக, சின்னஞ்சிறு மழலையாய், பிறர் உதவி நாடி நிற்கும் வலுவற்றவராய் எல்லாம் வல்லவரின் மகன் பிறந்தார். புதுமைகள் புரியும் விந்தைமிகு

கடவுள் தம் மகனின் எளியப் பிறப்பு வழியாக மக்களின் மனங்களை வியப்பில் ஆழ்த்தினார். ஏழையருக்கு நிகராகி எளியவராகப் பிறந்தார். நம்பிக்கையின் வெளிச்சத்தை கெடுக்கும் இருள்நிறைந்த அவநம்பிக்கையின் பழமைகளை அவரது வருகையால் நீக்கினார். இதைப்பற்றி, காரிருளில் நடந்து வந்த மக்கள் பேரொளியைக் கண்டனர் என எசாயா இறைவாக்கினர் முன்மொழிந்தார் (எசா 9:2). வாக்குத்தவறாக் கடவுள் பேரொளியாகப் பிறந்தார். நம்பிக்கையின் நட்சத்திரம் காட்டும் வழியில் துணிவுடன் முன்னேறி கிறிஸ்துமஸ் இன்றும் நம்மை அழைக்கிறது. இடையர்கள் கேட்ட விண்ணவர்களின் மகிழ்ச்சியுட்கும் நம்பிக்கையின் கானம் நம் செவிகளிலும் விழுமாறு செவிகளைக் கூர்மையாக்குவோம். ஆண்டவர் இயேசு தரும் மகிழ்ச்சியும் அமைதியும் உங்கள் இதயங்களில் தங்கிட நான் இறைவனிடம் வேண்டுகிறேன்.

கிறிஸ்துமஸ் மகிழ்ச்சியின் கொண்டாட்டம், அமைதியின் கொண்டாட்டம். மன்னாதி மன்னர் மழலையாய் தொழுவத்தில் பிறந்த மாபெரும் வரலாற்று நிகழ்வை நினைவுகூரும் அருளின் நாள். உறவினர்களோடும், நண்பர்களோடும், அண்டைவீட்டாரோடும், ஏன் அன்னியர்களோடும், நல்லுறவுப் பரிமாறும் புண்ணியம் மிக்க நாள். கிறிஸ்துமஸ் நாளன்று, எதிரிகளை நேசிக்காமல் நம்மால் இருக்க முடியாது. காரணம் இது, மீட்பின் நாள், விடுதலையில் நாள். பாவத்தளைகளை அறுக்கவும், இருளின் விலங்குகளை உடைக்கவும் தரப்பட்ட நன்னாள். எதிரிகளோடும், பகைவர்களோடும் அமைதியைப் ஏற்படுத்திக் கொள்ளும் ஒப்புரவின் நாள். கடவுளைப் புறக்கணித்து, அவருக்கு எதிராக செயல்பட்ட மக்களை அன்பு செய்வதற்காக, இறைமகன் விண்ணகம் விட்டு மண்ணகம் வந்தார். சொந்த மகனையே அளிக்கும் அளவுக்கு உலகின் மீது அன்பு கொண்ட கடவுளின் அன்பைக் கொண்டாடும் கிறிஸ்துமஸ் நாளன்று, இதயங்களை தூயதாக்கி அனைவரையும் நேசிப்போம். அனைவரையும் நேசிக்கும் நற்பண்பை வாழ்வில் வழக்கமாக்குவோம், அதுவே பழக்கமாகட்டும்.

உலகோர் மேல் கடவுள் கொண்ட அன்பை வெளிப்படுத்தும் நாள் கிறிஸ்துமஸ். அவரின் பிறப்பின் வேளையில், மக்கள் மனங்களில் அமைதி பிறந்தது. இதையே வானவர்கள், “உலகில் அவருக்கு உகந்தோருக்கு அமைதி உண்டாகுக!” (லூக் 2:14) என்று பாடினர். அதுபோலவே, கிறிஸ்துமஸ் விழா, ஒளியின் விழா. இதை அன்றைய வாசகங்கள் உறுதிப் படுத்துகின்றன. தீவனத்தொட்டியில் ஏழையின் உருவில் பிறந்த இயேசு உலகின் ஒளியாக திகழ்ந்தார். இடையர்களை சுற்றி ஒளிவெள்ளம் பரவியது. வானவர்கள், “உன்னதத்தில் கடவுளுக்கு மாட்சி உரித்தாகுக! உலகில் அவருக்கு உகந்தோருக்கு அமைதி உண்டாகுக!” (லூக் 2:14) என்று பாடினர்.

இறைவெளிப்பாட்டின் மகுடமாக அமைந்த இயேசுவின் பிறப்பு, அமைதியின் விழா என வானதூதர்களால் அறிவிக்கப்பட்டது. காரிருளின் மத்தியில் பிரகாசித்த வெளிச்சம் அது. பாபிலோன் அடிமைத்தனத்திலிருந்து விடுதலைப் பெற்று வீடு திரும்பிய இஸ்ரவேல் மக்களைப் பார்த்து, நற்செய்தியை அறிவிப்போரின் பாதங்கள் எத்துணை அழகாய்

இருக்கின்றன என்று எசாயா கூறினார் (எசா 52: 7-8). பாவத்தின் காரிருளில் வாழ்ந்த மானிடர் மத்தியில், வானதூதர்கள் பேரொளியின் வருகையை அறிவித்தார்கள்.

யோவான் நற்செய்தியாளர், மனிதராகப் பிறந்த வார்த்தையாம் இயேசுவைப் பற்றி மூன்று காரியங்களைக் கூறுகிறார். வார்த்தையான இயேசு கிறிஸ்துவாகிய கடவுள் உலகின் தொடக்கத்தில் இருந்தார். இரண்டாவதாக, அவ்வாக்கு கடவுளோடு இருந்தது என்றுக் குறிப்பிடுகிறார். இதற்கு, அவர் கடவுளோடு நெருக்கமாக இருந்தார் என்பது அர்த்தம். மூன்றாவதாக, வாக்கு கடவுளாக இருந்தது என்று கூறுகிறார். மனிதராகப் பிறந்த இயேசு கடவுளாக இருந்தார் என்பதை யோவான் சுட்டிக் காட்டுகிறார். வாக்கு என்பது ஆற்றல் மிக்கது. அது வெறுமனே ஒரு கருத்தை மட்டும் சொல்வதில்லை. அது, இல்லாதவற்றை உருவாக்கும் படைப்பாற்றல் மிக்கது. கடவுளின் படைப்பாற்றல் மிக்க கடவுளின் வாக்கிலிருந்தே உலகில் உள்ள அனைத்தும் தொடங்கின (யோவா 1:1-15).

வார்த்தையாம் இயேசுவை ஏற்போர் அனைவரும் இறைமக்களாகும் தகுதிப் பெறுகிறார்கள். இறைவனின் அருளாகவும், உண்மையாகவும் விளங்கும் இறைவார்த்தையை கேட்டு வாழ்வின் ஊற்றாகிய அவரை ஏற்றுக் கொள்பவர்கள், இறைமக்களாக மறுப்பிறப்பு எடுக்கிறார்கள். இதையே, நற்செய்தியும் சாட்சியப்படுத்துகிறது. மரியின் வயிற்றில், மனிதரால் அல்ல, மாறாக தூய ஆவியாரின் ஆற்றலால் இயேசு உருப்பெற்றார் (லூக் 1: 26-28). கடவுளின் வார்த்தையை முழுமனதாக ஏற்றுக் கொண்ட மரியா, “நான் ஆண்டவரின் அடிமை உம்சொற்படியே எனக்கு நிகழட்டும்” (லூக் 1:38) என்று தன்னையே அர்ப்பணித்தார். மரியாவின் இத்தகைய அர்ப்பணிப்பானது, நல்வாழ்விற்கானக் கருவூலம் கடவுளிடமே உள்ளது என்பதை தெளிவுப்படுத்துகிறது. தன்னுடைய சொந்த மகனை அனுப்பியக் கடவுள், அதன் வழியாக அனைத்து நலன்களையும் மனிதருக்கு அளித்து அவர்கள் தம்முடைய சொந்த மகளாகவும் மகனாகவும் மாறும் வாய்ப்பை அளித்தார். மரியாவைப் போன்று நாம் ஒவ்வொருவரும் இயேசுவை இதயத்தில் ஏற்று, அவருடைய வார்த்தைகளுக்கு உருவம் கொடுக்க அழைக்கப்படுகின்றோம். கடவுளின் வார்த்தைகளுக்கு செவிமடுத்து, அவை வாழ்வில் நிறைவேறுவதற்காக, சுயம் அர்ப்பணம் செய்யும் போது, நாமும் மரியாவைப் போன்று பெரும் பேறுபெற்றவர்களாக மாறுவோம்.

கிறிஸ்துமஸ் விழாவில், மரியாவோடு சேர்ந்து குழந்தை இயேசுவை வரவேற்பதற்காக நம்மையே தயாரிப்போம். அவர் இதயத்தின் வாசலில் நின்று தட்டுகிறார். எளிய மனத்தோரின் மத்தியில் வாழ்ந்திட தன்னையே தாழ்த்தி வருகிறார். தாழ்ந்த மனம் படைத்தோர் அவரை ஏற்கலாம். பல வேளைகளில் நாம் இயேசுவை இதயத்தில் ஏற்றுக் கொண்டாலும், அவர் தங்குவதற்கான வசதிகளை இதயத்தில் ஏற்படுத்திக் கொடுப்பதில்லை என்னும் கசப்பான உண்மை நிலவுகிறது. அதை மாற்றுவோம். இதயத்தில் வாழும் இயேசு நெடுநாள் தங்குவதற்கு ஏற்ற முறையில், இறைவேண்டுகலில் ஆழம் காண்போம், இறைவார்த்தைகளுக்கு செவிமடுத்து அவற்றை வாழ்வாக்குவோம். அப்போது நிரந்தரமாக இயேசு நம் இதயங்களில் தங்குவார்.

அன்பான மக்களே, உங்களுக்காகவும் உங்கள் குடும்பங்களுக்காகவும் இறைவனிடம் வேண்டுகிறேன். எனக்காக வேண்டிட உங்களைக் கேட்டுக் கொள்கிறேன். மறைமாவட்டத்தின் விரிவாக்கப்பட்டப் பகுதிகளிலும் மறைமாவட்டத்திலும் நடக்கும் அனைத்துப் பணிகளையும் நினைவில் கொண்டு இறையாசீருக்காக வேண்டுகங்கள். கிறிஸ்து பிறப்பு விழாவின் நல்வாழ்த்துக்களையும், புத்தாண்டின் வாழ்த்துக்களையும் தெரிவித்துக் கொள்கிறேன். இறைவன் உங்களையும், உங்கள் குடும்பங்களையும் நிறைவாக ஆசீர்வதிப்பாராக!

ஆயர் இல்லம்

12.12.2022



என்றும் ஈசோ மெசியாவில்

✠ மார் ஜார்ஜ் இராஜேந்திரன் SDB
தக்கலை மறைமாவட்ட ஆயர்

குறிப்பு: இவ் ஆயர் திருமுகத்தை டிசம்பர் 18, 2022 ஞாயிறு அனைத்து பங்குகளிலும் திருப்பலியில் நற்செய்திக்குப்பின் மறையுரைக்குப் பதிலாக வாசிக்கவும்.